

መድሃኔ ሃይለ፡ ኤርትራ አብ ሓጺር ዕድመ ናጽነታ ካብ ዘፍረየቶም ብሉጻት ደቃ ሓደ

መድሃኔ ሃይለ፡ አብ 1971 አብ አስመራ፡ ዕዳጋ ሓሙስ ተወለዱ። ናይ መባእታ ደረጃ ትምህርቱ አብ እንዳ ስላሴ፡ ናይ ማእከላይ ደረጃ አብ ቦኖ ቮለንቲ፣ ናይ ካልኣይ ደረጃ ትምህርቱ ድማ አብቲ ብዙሓት ብሉጻት ተመሃሮ ዘፍረየ ቤት ትምህርቲ ሳንታ አና ተማሂሩ።

አብ 1991፡ ንኣማኢት መንእሰያትን ተረከብቲ መጻኢት ኤርትራን አብ ዩኒቨርሲቲ አስመራ ክጽንበሮም እንክሎ፡ እታ ከበልጽጋን ከማዕርጋን ኢሉ፡ ዝለዓለ ደረጃ ትምህርቲ ዝቐስመላ ዝነበረ ሃገሩ፡ ድሕሪ ዓሰርተ ዓመት መዳኅኒ ኣዳልያ ትጽቦዮ ከም ዝነበረት፡ ብባህታ ናጽነት ኤርትራ ተፈሲዶ ዝነበረ ልቡ ከስተ-ዕለሉ ኣይክኣለን። ንተጋደልቲ ከም ኩሎም ናይ ሽዑ መንእሰያት፡ ብኣክብሮትን ፍሉይ ፍቕርን እዩ ዝጥምቶም ዝነበረ። ገሊኣቶም፡ ድሕሪ ቁሩብ ዓመታት በላዕቲ ሰብ ክቐየሩ ምጻኖም፡ ወይ 'ውን ነቲ ድሮ ኣማዕቢሎም ዝመጹ ስቱር ኣራዊታዊ ጠባያት ቃልዕ ኣውጺኦም፡ ንብዙሓት ንጽሃት ዜጋታት ግዳይ ክገብሩ እዮም ኢሉ ፈጸሙ ኣይሓሰቡን።

አብ አስመራ ዩኒቨርሲቲ፡ ናይ ቀዳማይ ዓመት ትምህርቱ ወዲኡ ናብ ካልኣይ ዓመት ዝሰገረላ እዋን ሓንቲ ካብተን ነጥብ-መቐይሮ ናይ ሂወቱ እያ ኔራ። አብ ፍትሕን ርትዕን ዝነበሮ ዘየወላውል መርገጽ ፈኽም ክብለሉ ዝጀመረ ጊዜ እዩ ኔሩ። ሽዑ፡ ናይ ሕገ ትምህርቲ ክመሃር ወሲኑ፤ አብ አስመራ ዩኒቨርሲቲ አብ ዝርከብ ክፍሊ ሕገ ድማ ተመዝጊቡ። ብኡ ቐጸሉ። አብ 1998፡ ሓደ ካብቶም ቀዳሞት ናይ ሕገ ምሩቕት ድሕሪ ናጽነት ኤርትራ ኮይኑ ተመሪቐ።

አብ ኣካዳምያዊ ዓመት 1993/94፡ ከም ኩሉ ተመሃራይ ዩኒቨርሲቲ፡ ብመደብ ሃገራዊ ኣገልገሎት አብ ምምህርና ተመዲቡ፡ አብ ቤት ትምህርቲ ደንደን (ላሳለ) ንሓደ ዓመት ምሂሩ። ትምህርቱ ክቐጽል ናብ አስመራ ዩኒቨርሲቲ አብ ዝተመሰሉ እዋን፡ ክፍሊ ሕገ አስመራ ዩኒቨርሲቲ ተመሃሮ ብዲግሪ ከመርቕ ዓቕሚ ሰብ ስለ ዘይብሉ፡ ብደረጃ ዲፕሎማ ጥራይ ኢኹም ክትምረቐ ዝተብሃለሉ ኣካታዒ ዓመት እዩ ኔሩ። እቲ ዘገርም ግን ዓቕሚ ሰብ የለን እንዳተባህለ፡ ከም በዓል መምህር ከስተ ሃይለ ዝኣመሰሉ ምኩራት መማህራን ናይ ዩኒቨርሲቲ አስመራ፡ ክሳብ ሕጂ "ክዱን ብኣፈ-ስላሴ" ኮይኑ ተሪፉ ብዘሎ ምኽንያት፡ ብኣልማማ ካብ ስራሕ ዝተሰገጉሉ ጊዜ እዩ ኔሩ። ብድሕሪ መምህር ከስተ ሃይለ፡ ክፍሊ ሕገ ናይ አስመራ ዩኒቨርሲቲ ዳርጋ ለሚሱ እዩ ኔሩ። መድሃኔንን ብጽቱን ግን ምስ ኩሉ ብድህታቱ፡ ብዲግሪ ክንምረቐ ኢና እንደሊ አብ ዝብል መርገጺም ጸኒዖም ተኸትዖም። ንሕጂ ኣይክኣልን እዩ፡ እንተኾነ ግን ድሕሪ ሓደ ዓመት ናይ ዲግሪ ፕሮግራም ክቐጽል እዩ ስለ እተብሃሉ ንሽዑ ብዲፕሎማ ተመሪቐም ተፋንዮም።

እቲ ናይ ሓደ ዓመት ጊዜ ብላሽ ከይጠፍእ ብዝብል ቅዱስ ሓሳብ ዳርጋ ብምሉእም እቶም ቀዳሞት ምሩቕት ሕገ ምስ ተዓለምቲ ሳልሳይ ዙርያ ሃገራዊ ኣገልገሎት ንሳዋ ወሪዶም። መድሃኔ ሓደ ካብኦም ስለ ዝነበረ፡ ናይ ሽዱሽተ ወርሒ ታዕሊሙ ወዲኡ አብ መወዳእታ 1996 ነስመራ ተመልሰ። አብ 1996/97 ኣካምድያዊ ዓመት ድማ ናይ ዲግሪ ትምህርቱ ክቐጽል እንደገና አብ አስመራ ዩኒቨርሲቲ ተመዝጊቡ ትምህርቱ ቀጸለ። እዚ እዋንዚ መድሃኔ ብርእዮ ክበልሕ ዝጀመረሉ ዓመታት እዩ ኔሩ። አብ 1996፡ ኣዋጅ ነጻ ፕረስ ምስ ተኣወጀ፡ አብ ዓመቱ፡ ናይ ብሕቲ ጋዜጣታትን መጽሃታትን ከገላዕልዓ ጀሚረን። መድሃኔ ድማ፡ ንዘበቢ ከገልግላላ፣ ንሕብረተሰብ ከንቅሓላ፣ ንመሰል ክጠቐላ፣ ንፍትሒ ክካትዓላ ብዝብል ሃገራውን

ሐላፍነታውን ሕልና፣ ንጋዜጣ ቀስተ-ደበና ኣብ 1998 ምስ ካልኣት ኣዕሩኽን መማህርትን ብምጥንቅቅ መስሪትዎ። እቶም ፈለግ ክትጅምር እንከላ ምስ መድሃኔ ዝነበሩ መስሪትን ኣባላት ቦርድ ምስንዳእን፡- ሚልክያስ ምሕረትኣብ፣ ዮሴፍ ኣልኣዛርን ሃብተኣብ የማነን እዮም። ኩላቶም ኣብ ኣስመራ ዩኒቨርሲቲ ክፍሊ ሕጊ ተመሃሮ ዝነበሩ እዮም። ድሒሩ ግን ሚልክያስን መድሃኔን ምስ ካልኣት ተወሰኹቲ ኣባላት (በዓል ተመስገን ገብረእየሱስን ካልኣትን) ቀጺሎም። ሚልክያስ ዋና ኣሰናዳኢ፣ መድሃኔ ድማ ምክትል ኣሰናዳኢ ኮይኖም ስራሕ ጋዜጠኝነት ብኣድማዕነት ተተሓሒዞም። ጋዜጣ ቀስተ-ደበና ንመጀርታ ግዜ ብ25 ሕዳር 1998 እያ ኣብ ዕዳጋ ውዒላ። ከም ኩለን ጋዜጣታት ብሕቲ ድማ ሰለይ እንዳበለት እግሪ ተኸለ፤ ሓንቲ ካብተን ቀንዲ ንፖሊሲታት መንግስትን ጉድለታት ሓለፍትን እትእርም ነቕፌታዊት ጋዜጣ ብምንባራ ብህዝቢ ቀልጢፋ እያ ተፈትያ።

መድሃኔ፡ ብኣዕርኹቲ ፍቱው፣ ተዋዛዛይ፣ ሕወስን ዕውትን መንእሰይ እዩ ኔሩ። ኣብ ስፖርት ዝነበሮ ተገዳስነት ድማ ዕዙዝ ነይሩ። ተገዳስነት ጥራይ ዘይኮነ ግን ተሳታፍነቱ ኣብ ስፖርት ክሳብ ደረጃ ሻምፕዮን ዝበጽሖ እዩ ኔሩ። ቅድሚ ናጽነት፡ ብጸወታ ጠረጸዛ ተኒሲ፡ ንኤርትራ ወኪሎ ክሳብ ኣዲስ ኣበባ ብምጉዳዝ ንኡድ ዓወታት ሓፊሱ። ኣብ መጀመርታ ተስዓታት ድማ፡ ናይ ኤርትራ ውድድር ጠረጸዛ ተኒሲ ሻምፕዮን ብምጥንቅቅ መዳልያ ተሰለሙ። ጸወታ ሰኪዐት (ባሕርት ቦል) ኣዝዩ ስለ ዝፈትው ኣብኡ 'ውን ንጡፍ ተሳታፍነት ኔርዎ። ንዓዲሕ እዋን ኣብ ጸወታት ኩዕሶ ሰኪዐትን ኩዕሶ መረበብን (ቮሊ ቦል) ብዳንነት ኣገልጊሎ። ኮታ ኣብ ዓውዲ ስፖርት 'ውን ሓደ ካብቶም ህቡባት ስፖርታውያን ኔሩ። ኤርትራ፡ ኣብ ሓጺር ዕድመ ናጽነታ ካብ ዘፍረዮቶም ብሉጻት ደቃ ሓደ መድሃኔ ሃይለ እዩ።

ኣብ ግዜ ኩናት ኤርትራን ኢትዮጵያን፡ ካብቲ መጀመርታ ኩናት ዝተኸፈተሉ ግዜ፡ ማለት ካብ ግንቦተ-ሰነ 1998 ጀሚሩ፡ ብተደጋጋሚ ንኸተት ኣብ ዝተጸወዓሉ እዋን፡ ብተወፋይነት ኣብ ምክልኻል ሃገርን ህዝብን ድልውነቱ ኣረጋገጹ እዩ። ኣብ ዝተፈላለዩ ኣሃዳታት ተወዚዑ ድማ ኣገልጊሎ። ቅድሚ ምእሳሩ ኣብ ዝነበረ ሓያሎይ ኣዋርሕ፡ ከም ፋይናንስ ክፍለ ሰራዊት 44 ኮይኑ ንዓዲሕ ግዜ ኣገልጊሎ። ኣብ ኣሃዳኡ ፍቱው ኣብ ርእሲ ምንባሩ፡ ኣብ ግዜ ምዝንጋዕ ከም ግጥምን ካልእ ስነ-ጽሑፋዊ ስራሓትን ብምብርካት ንኣባላት ሓይልታት ምክልኻል (ዋርሳይን ይክኣሎን) ኣነቓቓሎ፣ ኣዛናጊዑን ሃገር ድማ ተኸለኸሉን እዩ። ክንዲዚ ኸሉ ግን መድሃኔ ጽቡቕ ኣይረኸበን።

መድሃኔን መሳቱኡን፡ ብፍላይ ድማ እቶም ናይ መጀመርታ ናይ ሕጊ ምሩቓት፡ ወትሩ ካብ ብሕማቕ ዓይኒ ህግደፍ ተኸቂሎም ኣይፈልጡን። ኣብ መጀመርታ ተስዓታት፡ ነብሱ ይምሓሩ፡ ነፍስሃር ዳንኤል ተስፋይ ንፕረዚደንት ኢሰያስ ኣፍወርቂ፡ ብዛዕባ ፍሉይ ቤት ፍርዲ ወጣሪ ሕቶ ካብ ዝሓተተሉ እዋን ጀሚሩ፡ ናይ ሕጊ ምሩቓትን ተመሃሮን ብሕማቕ ዓይኒ ምስ ተጠመቱ እዮም። ድሕሪ ምረቓ 'ውን መብዛሕትኦም እቶም ኣብ ሚኒስትሪ ፍትሒ ተመዲዖም ዝሰርሑ ዝነበሩ መማህርቲ፡ ዝፍቀደሎም መሰልዎም ማሕበር ምሩቓት ሕጊ ከቐሙ ኣብ ዝወሰድዎ ተበግሶ መድሃኔን ብጸቱን እቶም ቀንዲ ተዋሳእቲ እዮም ኔሮም። እንተኾነ ግን በዓል ዓሊ በኸት (ሓላፊ ምምሕዳር ኣብ ሚኒስትሪ ፍትሒ) ነቲ ሰናይ ተበግሶ ብዓይኒ ጥርጣሪ ስለ ዝረኣይዎን ዘይሚዛኑ ሂደም ድማ ኣብ ትሕቲ ስውር ክትትል ሃገራዊ ድሕነት ከም ዝበጽሖ ስለ ዝገበርዎን እቲ ሰናይ ተበግሶ ከይሰለጠ ተቐጽዮ ተሪፋ።

ኣብ 2001፡ ኤርትራውያን ተመሃሮ ንዝለዓለ ትምህርቲ ንደቡብ ኣፍሪቃ ይብገሱ ኣብ ዝነበርሉ ግዜ፡ ክልተ ካብ ጋዜጠኛታት ነጻ ፕረስ 'ውን ናይ'ቲ ዕድል ተጠቀምቲ ክኾኑ በቐይም ኔሮም። መድሃኔ ሓደ ካብእም እዩ ኔሩ፤ እቲ ካልኣይ ድማ ኣማኑኤል ኣሰራት እዩ። እንተኾነ ግን ሒደት መዓልታት ቅድሚ ንቕሎ ስለ እተኣሰሩ ነቲ ወርቃዊ ዕድል ክጥቀሙ ኣይክኣሉን። መድሃኔ ካብ ዝነበሮ ፍሉይ ጠባያት እቲ ዝድነቕ ንነገራት ኣቐዲምካ ናይ ምርኣይ ወይ ምንባይ ክእለቱ እዩ። ገና ተመሃራይ ዩኒቨርሲቲ እንከሎ፡ ከም ዋሃ እንዳምሰለ ነዕሩኹቲ ወስ

ዘብለሎም ዘረባታት ኔሩ። ድሕሪ መመረቕታ ኣብ ዝህሉ ናይ ሂወትን ሞያን ቃልሲ በለጽዎም ከም ዝርእ ይዛረብ ኔሩ። ብሓቂ ድማ ካብ 1998 ክሳብ 2001፡ ኣብ ዝነበረ ግዜ ብኣተሓሳስባ ኣዝዩ ረቂቕ ኔሩ መድሃኔ። ንጋዜጣ ቀስተ-ደበና ካብ ዘቐምዎ ኣዕኑድ እቲ ቐንዲ ንሱ እዩ ኔሩ እንተተብሃለ ምግናን ኣይኮነን። ብስለቱን ናይ ምትንታን ዓቕሙን እንዳተለወጠ እዩ ኸይዱ። መርኣያ ናይዚ ድማ ኣብቲ ዘዳልዎ ዝነበረ ጽሑፋት ወይ ርእሰ-ዓንቀጻት ናይ ጋዜጣ ቀስተ-ደበና ይንጸባረቕ ኔሩ።

ኣብ መስከረም 2001፡ ጋዜጠኛታትን ሰብ-ስልጣን መንግስትን ብዘይ ወዓልዎ ገበን ተጠቂኖም ክህደኑ ምስ ጀመሩ፡ መድሃኔ 'ውን ብኣባላት ጸጥታ ካብ ገዝኡ ተጨውዩ ንቤት ማእሰርቲ ተወሲዱ። እነሆ ድማ ልዕሊ ሓሙሽተ ዓመት ብዘይ ፍርዲ ኣብ ድንና ህግደፍ ተዓጽዮ ይሳቕ ኣሎ። ኩነታት መድሃኔ ሎሚ ከመይ ኣሎ ብርግጽ ዝፈልጥ ሰብ የለን።

መድሃኔ ንኤርትራ ሰሪሖላ፣ ጽዒሩላ፣ ኣበርኪቲላ ከብቐዕ እቲ ዝግብኦ ሞሳ ኣይሃቡቶን። እዚ ክኸውን ዝኸኣለ ድማ እቶም ኣብ ስልጣን ዘለዉ ውሑዳት መራሕቲ፡ ናይ ዝፈጸምዎ ጉድለታት ሓላፍነት ንምስካም ትብግት ስለ ዝሰደሎም፡ ንበደላቶም ናብ ንጹሃት ዜጋታት ኣላጊቦም ንነብሶም ሓራ ክገብሩ ስለ ዝደለዩዮ። ንመድሃኔን ንካልኣት ንጹሃትን መሕብኢ ገጽ ጌሮሞም። እዚ ንግዚኡ ዝሰርሕን ዘሃልቕን ውዲት ይመስል ይኸውን። ኩሉ ነገራት ግን ከምኡ ኣሉ ኣይክነብርን እዩ። ውዲሉ-ሓዲሩ ሓቂ መዓልታ ሓልዮ ክትወጽእ ስለ ዝኾነት ንጽህና መድሃኔን ካልኣት መተኣስርቱን ብመዓልቱ ክምስከረሉ እዩ። ብኣንጻር እዚ ኹሉ ኣብ ውሽጥን ኣብ ደገን ዘሎ ህዝቢ ኤርትራ ብዛዕባ እዚ ዝፍጸም ዘሎ ግፍዕታት ዘርኣዮን ዘርእዮ ዘሎን ዝሕቱል ግብረ-መልሲ ነቶም ተኣሲሮም ዘለዉ ንጹሃት ዜጋታት ካብ ጸርፊ ዝኸፍእ በደል እዩ እሞ፡ ንሳቶም ቀልጢፎም መዋጽኦ ምእንቲ ክረኽቡ ኩሉ ኤርትራዊ ዘዝክኣሎ ከበርክትን ነቲ ዝካየድ ዘሎ ቃልሲ ኣንጻር ምልኪ ድማ ከበራትዮን መድረኻዊ ሓላፍነቱ እዩ። ምሸት፣ ሃብቲ፣ ስስዕ፣ ንዓይ ይጥዓመኒ፣ እንታይ ኣእተወኒ ወዘተ ዝብል ኣተሓሳስባታት ኩሉ ግዚያዊ ነገራት'ዮ፤ ሓላፊ እዩ ኸኣ። ኣብ ዓለም ወትሩ እንዳተዘከረ ዝነበር ጽቡቕ ስራሕን ግብርን ስለ ዝኾነ፡ ጽቡቕ ንዝገበሩ ዜጋታት ብግቡእ ክንጣበቑሎምን ክንቃለሎምን ናይ ኩልና ሞራላውን ታሪኻውን ሓላፍነት እዩ። ቐያን ታሪኽን መድሃኔ እምበር ካብቲ ወትሩ እንዳተዘከረ ዝነበር ዘሓብን ታሪኽ ኤርትራውያን ሓደ እዩ።